

- इत्युक्त्वा मूषकं हस्ते गृहीत्वा संपुटे च तम् ।
 लिखित्वास्य गतो ऽभूवमहं सो ऽप्यहसद्वणिक् ॥
 चणकाञ्जलियुग्मेन मूल्येन स च मूषकः ।
 मार्जारस्य कृते दत्तः कस्य चिद्वणिजो मया ॥
- 5 कृत्वा तांश्चणकान्पिष्टान्गृहीत्वा जलकुम्भिकाम् ।
 अतिष्ठं चत्वरे गत्वा छायायां नगराद्वहिः ॥
 तत्र श्रान्तागतायाम्भः शीतलं चणकांश्च तान् ।
 काष्ठभारिकसंधाय सप्रश्रयमदामहम् ॥
 एकैकः काष्ठिकः प्रीत्या काष्ठे द्वे द्वे ददौ मम ।
- 10 विक्रीतवानहं तानि नीत्वा काष्ठानि चापणे ॥
 ततः स्तोकेन मूल्येन क्रीत्वा तांश्चणकांस्ततः ।
 तथैव काष्ठिकेभ्यो ऽहमन्येद्युः काष्ठमाहरम् ॥
 एवं प्रतिदिनं कृत्वा प्राप्य मूल्यं क्रमान्मया ।
 काष्ठिकेभ्यो ऽखिलं दारु क्रीतं तेभ्यो दिनत्रयम् ॥
- 15 अकस्मादथ संजाते काष्ठच्छेदे ऽतिवृष्टिभिः ।
 मया तद्दारु विक्रीतं पणानां बहुभिः शतैः ॥
 तेनैव विपणीं कृत्वा धनेन निजकौशलात् ।
 कुर्वन्वाणिज्यं क्रमशः संपन्नो ऽस्मि महाधनः ॥
 सौवर्णो मूषकः कृत्वा मया तस्मै समर्पितः ।
- 20 विशाखिलाय सो ऽपि स्वां कन्यां मह्यमदात्ततः ॥
 अत एव च लोके ऽहं प्रसिद्धो मूषकाख्यया ।
 एवं लक्ष्मीरियं प्राप्ता निर्धनेन सता मया ॥